

## कवि परिचय

रघुवीर सहाय नई कविता के कवि हैं, उनकी कुछ कविताएँ अज्ञेय द्वारा संपादित 'दूसरा सप्तक' में संकलित हैं। कविता के अलावा उन्होंने रचनात्मक और विवेचनात्मक गद्य भी लिखा है। उनके व्यंग्य संसार में आत्म परक अनुभवों की जगह जन जीवन के अनुभवों के रचनात्मक अभिव्यक्ति अधिक है। वे व्यापक सामाजिक संदर्भों के निरीक्षण अनुभव और बोध को कविता में व्यक्त करते हैं।

रघुवीर सहाय ने काव्य रचना में अपने पत्रकार दृष्टि का सृजनात्मक उपयोग किया है। वे मानते हैं कि अखबार की खबर के भीतर दबी और छुपी हुई ऐसी अनेक खबरें होती हैं, जिनमें मानवीय पीड़ा छिपी रह जाती है। उस छिपी हुई मानवीय पीड़ा की अभिव्यक्ति करना कविता का दायित्व है। रघुवीर सहाय ने अपने काव्य दृष्टि के अनुरूप ही अपनी नई काव्य भाषा का विकास किया है। अनावश्यक शब्दों के प्रयोग से प्रयास पूर्वक बचते हैं। भयाक्रांत अनुभव की आवेश रहित अभिव्यक्ति उनकी कविता की प्रमुख विशेषता है।

रघुवीर सहाय की प्रमुख काव्य कृतियाँ हैं - 'सीढ़ियों पर धूप', 'आत्महत्या के विरुद्ध', 'हंसो हंसो जल्दी हंसो' और 'लोग भूल गए हैं।' काव्य संग्रह पर उन्हें 'साहित्य अकादमी पुरस्कार' मिला था।

## पाठ परिचय

**वसंत आया** कविता के माध्यम से कवि कहते हैं कि आज मनुष्य का प्रकृति से रिश्ता टूट गया है। वसंत ऋतु का आना अब अनुभव करने के बजाए कैलेंडर से जाना जाता है। ऋतु में परिवर्तन पहले की तरह ही स्वभावतः घटित होते रहते हैं, पत्ते झड़ते हैं, कोपलें फूटती हैं, हवा बहती है, ढाक के जंगल दहकते हैं, कोमल भ्रमर अपनी मस्ती में झूमते हैं, पर हमारी निगाह उन पर नहीं जाती। हम निरपेक्ष बने रहते हैं। वास्तव में कवि ने आज के मनुष्य की आधुनिक जीवन शैली पर व्यंग्य किया है।

इस कविता की भाषा में जीवन की विडंबना छिपी हुई है। प्रकृति से अलगाव को व्यक्त करने के लिए कवि ने देशज शब्दों और क्रियाओं का भरपूर प्रयोग किया है। अशोक, मदन, महीना, पंचमी, नंदनवन, जैसे परंपरा में रचे बसे हैं, जीवन अनुभव की भाषा में इस कविता को आधुनिकता के सामने एक चुनौती की तरह खड़ा कर दिया है। कविता में बिंब और प्रतीकों का भी सुंदर प्रयोग हुआ है।

## पाठ्यपुस्तक के प्रश्नोत्तर

## प्रश्न 1. वसंत आगमन की सूचना कवि को कैसे मिली ?

उत्तर - वसंत आगमन की सूचना कवि को सुबह जब जा रहे थे तो सड़क में सूखी पत्तियाँ जो पैरों के नीचे आकर चरमराहट की आवाज करती हैं, उससे तथा कैलेंडर से प्राप्त हुई। उसने किसी बंगले के अशोक के पेड़ पर चिड़िया की आवाज सुनी, सुबह 6:00 बजे गर्म पानी से नहाए हवा का उसे अनुभव हुआ। इन सभी बातों से उसे पता चला कि वसंत का आगमन हो गया है।

## प्रश्न 2. 'कोई छह बजे सुबह----- फिरकी सी आई, चली गई' इस पंक्ति का भाव स्पष्ट कीजिए ?

उत्तर- प्रस्तुत पंक्ति में कवि ने ऋतु परिवर्तन को बताया है। फाल्गुन महीनों में गर्म-सर्द मौसम होता है। कभी-कभी सुबह की हवा ऐसी होती है, जिससे हल्की गर्माहट होती है। वह तेज चलती है जैसी फिरकी घूमती है वैसे ही हवा भी चक्कर दार चलती है।

## प्रश्न 3. 'वसंत पंचमी' अमुक दिन होने का प्रमाण कवि ने क्या बताया और क्यों ?

उत्तर- कवि के अनुसार वसंत पंचमी होने का प्रमाण यह था कि उसके कार्यालय में वसंत-पंचमी के अवसर पर अवकाश घोषित हो चुका था। वह नहीं जानता था कि वसंत-पंचमी किस दिन होगी। वह व्यस्त दिन-चर्या और भाग-दौड़ में वसंत ऋतु के आगमन को नहीं जान पाया था।

## प्रश्न 4. 'और कविताएँ पढ़ते रहने से... आम बौर आवेंगे'- में निहित व्यंग्य को स्पष्ट कीजिए।

उत्तर - रघुवीर सहाय जी ने अपनी कविता **वसंत आया** में आज की आधुनिक जीवन-शैली पर व्यंग्य किया गया है। आज मनुष्य के साथ विडंबना यह है कि वह प्रकृति से अपनी अंतरंगता खो चुका है। मनुष्य वातावरण में होने वाले ऋतु परिवर्तन का अनुभव करने में असमर्थ है। ऋतु परिवर्तन से मिलने वाले आनंद से वंचित है। अवकाश में वह प्रकृति से दूर किसी एकांत कमरे में बैठा कविताएँ-कथाएँ पढ़-पढ़कर प्रकृति को अनुभव करने की कोशिश करता है। इस तरह कविता में प्रकृति से कटे मनुष्य को आधुनिकता के सामने एक चुनौती के रूप में प्रस्तुत किया गया है।

## प्रश्न 5. अलंकार बताइए :-

- क. बड़े-बड़े हैं पियराए पत्ते
- ख. कोई छः बजे सुबह जैसे गर्म पानी से नहाई हो
- ग. खिली हुई हवा आई, फिरकी सी चली गई
- घ. कि दहर दहर दहकेंगे ढाक के जंगल

- उत्तर- क. पुनरुक्तिप्रकाश अलंकार तथा अनुप्रास अलंकार।
- ख. उत्प्रेक्षा अलंकार।
- ग. उपमा अलंकार तथा मानवीकरण अलंकार।
- घ. पुनरुक्तिप्रकाश अलंकार तथा अनुप्रास अलंकार।

## प्रश्न 6. किन पंक्तियों से ज्ञात होता है कि आज मनुष्य प्रकृति के नैसर्गिक सौंदर्य की अनुभूति से वंचित है ?

उत्तर- "यही नहीं जाना था कि आज के नगण्य दिन जानूँगा जैसे मैंने जाना कि वसंत आया।" - इस पंक्ति से स्पष्ट है कि आज मनुष्य प्रकृति के नैसर्गिक सौंदर्य के अनुभूति से वंचित है।

**प्रश्न 7. 'प्रकृति मनुष्य की सहचरी है' इस विषय पर विचार करते हैं हुए आज के संदर्भ में इस कथन की वास्तविकता पर प्रकाश डालें ?**

उत्तर- यह सच है कि प्रकृति मनुष्य की सहचरी है। उसने मानव विकास में अपना पूरा योगदान दिया है। उसने मनुष्य को सभी सुख-सुविधाएं प्रदान की है। मनुष्य ने प्रकृति की गोद में रहकर ज्ञान प्राप्त किया है। आज वह चांद पर पहुंच गया है। प्रकृति के पास सभी उत्तम साधन हैं, मनुष्य के पास अपना कुछ नहीं है। लेकिन जब से मनुष्य धरती पर निवास करने लगा तब से अपना साम्राज्य फैलाना शुरू कर दिया। विकास के नाम पर चारों ओर कल कारखाने लगाकर प्रकृति का दोहन करने लगा। प्रकृति के साधन सीमित हो रहे हैं। आज प्रकृति भी हम सब का साथ छोड़ रही है।

**प्रश्न 8. 'वसंत आया' कविता में कवि की चिंता क्या है? उसका प्रतिपाद्य लिखिए।**

उत्तर - मनुष्य ने भौतिक प्रगति के लिए प्रकृति को बहुत नुकसान पहुंचाया है। कवि ने कहा है कि आज मनुष्य का प्रकृति से रिश्ता टूट गया है। ऋतुएं पहले की तरह अपनी व्यवस्था से चलती हैं, परंतु मनुष्य उनसे दूर हो गया है। प्रकृति जो कभी मानव जाति का साथी था, आज उससे दूर है। मनुष्य के पास अत्याधुनिक सुविधाएं होने का साधन है, लेकिन प्रकृति की सुंदरता को देखने और महसूस करने की संवेदना नहीं बची है।

#### बहुविकल्पीय प्रश्न

**प्रश्न 1. 'वसंत आया' कविता के रचयिता कौन हैं ?**

- |                |                  |
|----------------|------------------|
| 1. रघुवीर सहाय | 2. जयशंकर प्रसाद |
| 3. तुलसीदास    | 4. निराला        |

**प्रश्न 2. कवि ने चिड़िया के चहकने की तुलना किससे की है ?**

- |                        |                   |
|------------------------|-------------------|
| 1. बहन के 'दा' कहने से | 2. बहन से         |
| 3. वसंत ऋतु से         | 4. पीले पत्तों से |

**प्रश्न 3. कवि को वसंत के आने का पता कैसे चला ?**

- |               |                   |
|---------------|-------------------|
| 1. मौसम से    | 2. पीले पत्तों से |
| 3. कैलेंडर से | 4. बहन से         |

**प्रश्न 4. कवि को ढाक के जंगलों के दहकने का पता कैसे चला ?**

- |                        |               |
|------------------------|---------------|
| 1. चिड़ियों के जगने से | 2. कविताओं से |
| 3. पत्थरों से          | 4. ऑफिस से    |

**प्रश्न 5. 'पियराय' शब्द का अर्थ क्या है ?**

- |                 |                 |
|-----------------|-----------------|
| 1. पीहर         | 2. पीना         |
| 3. पीले हो चुके | 4. पानी पी चुके |

**प्रश्न 6. कवि ने निम्नलिखित में से वसंत की कौन सी विशेषता बताई है?**

1. ढाक के जंगल दहकते हैं
2. वृक्ष फूलों से लद जाते हैं
3. पीले-पीले पत्ते गिरने लगते हैं
4. ये सभी

**प्रश्न 7. 'वसंत आया' कविता में कवि की चिंता क्या है ?**

1. पलाश के जंगलों में लगी आग
2. पेड़ों से पत्तों का झरना
3. मनुष्य का प्रकृति से रिश्ता टूटना
4. नव निर्माण करना

#### बहुविकल्पीय प्रश्नों के उत्तर

- |        |        |
|--------|--------|
| 1. - 1 | 2. - 1 |
| 3. - 3 | 4. - 2 |
| 5. - 3 | 6. - 4 |
| 7. - 3 |        |

## पाठ परिचय

**तोड़ो** उद्बोधनपरक कविता है। इसमें कवि सृजन हेतु भूमि को तैयार करने के लिए चट्टानें, ऊसर और बंजर को तोड़ने का आह्वान करता है। परती को खेत में बदलना सृजन की आरंभिक परंतु अत्यंत महत्वपूर्ण प्रक्रिया है। यहां कवि विध्वंस के लिए नहीं उकसाता, वरन जीवन के लिए प्रेरित करता है। कविता की ऊपरी ढांचा सरल प्रतीत होता है, परंतु प्रकृति से मन की तुलना करते हुए कवि ने इसको नया आयाम दे दिया है। यह बंजर प्रकृति में है और मानव मन में भी है। कवि मन में व्याप्त ऊब तथा खीज को भी तोड़ने की बात करता है, अर्थात् उसे भी उर्वर बनाने की बात करता है। मन के भीतर की ऊब तथा खीज सृजन में बाधक है। कवि सृजन का आकांक्षी है इसलिए उसको भी दूर करने की बात करता है। अतः कवि मन के बारे में प्रश्न उठा कर आगे बढ़ जाता है, इससे कविता का अर्थ विस्तार होता है।

## पाठ्यपुस्तक के प्रश्नोत्तर

**प्रश्न 1. पत्थर और चट्टान किसका प्रतीक है ?**

उत्तर - पत्थर और चट्टान रूकावटों तथा बाधाओं के प्रतीक हैं।

**प्रश्न 2. कवि को धरती और मन की भूमि में क्या-क्या समानताएँ दिखाई पड़ती हैं ?**

उत्तर- **तोड़ो** कविता के अनुसार कवि रघुवीर सहाय को धरती और मन की भूमि में कुछ समानताएँ दिखती हैं। उन्होंने इन समानताओं को इस प्रकार व्यक्त किया है-

धरती और मन दोनों में बंजरपन का गुण होता है। धरती पर पत्थर-चट्टानें रूकावटें बनती हैं जबकि मन में खीज और उब मन के विकास में बाधक हैं। धरती और मन के सभी बंधन झूठे हैं। जिस प्रकार धरती में रस होने पर बीज उगाने की क्षमता होती है, वैसे ही मन में रस होने से विचार-भाव पैदा करने की क्षमता होती है।

**प्रश्न 3. भाव सौंदर्य स्पष्ट कीजिए:-**

**‘मिट्टी में रस होगा ही जब वह पोसेगी बीज को  
हम इसको क्या कर डालें इस अपने मन की खीज को?  
गोड़ो गोड़ो गोड़ो !’**

उत्तर- इस पंक्ति का भाव यह है कि मिट्टी और मनुष्य का मन एक जैसा होता है, अगर मिट्टी उपजाऊ कम हो, तो वह किसी भी बीज का पोषण नहीं कर पाएगी। उसी प्रकार मन अगर स्वस्थ नहीं है तो उसकी सृजन शक्ति प्रभावित होगी। मन तब स्वस्थ होगा जब उसके अंदर की खीज बाहर निकलेगी। इस पंक्ति में कवि ने मिट्टी की तरह मन को उपजाऊ बनाने के लिए प्रेरित किया है।

**प्रश्न 4. कविता का आरंभ ‘तोड़ो तोड़ो तोड़ो’ से हुआ है और अंत में ‘गोड़ो गोड़ो गोड़ो’ से विचार कीजिए कि कवि ने ऐसा क्यों कहा ?**

उत्तर- कविता का आरंभ **तोड़ो तोड़ो तोड़ो** से करके कवि ने मनुष्य की विघ्न, खीज तथा बाधाएँ इत्यादि को तोड़कर आगे बढ़ने के लिए प्रेरित किया है। इन सबको तोड़ने के बाद ही मनुष्य के अंदर सृजन शक्ति का विकास होता है। विघ्न खीज तथा बाधाएँ मनुष्य के सृजनशक्ति के विचारों को प्रभावित करती हैं। **गोड़ो गोड़ो** शब्द का प्रयोग आगे बढ़ने के लिए प्रेरित करने के उद्देश्य से किया गया है।

**प्रश्न 5. ‘ये झूठे बंधन टूटें**

**तो हम धरती को जानें**

**यहाँ पर झूठे बंधनों और धरती को जानने से क्या अभिप्राय है ?**

उत्तर - प्रस्तुत पंक्ति में कवि ने झूठे बंधन का अर्थ बताया है कि झूठे बंधन मनुष्य को उसके रास्ते से विचलित करते हैं। जिस प्रकार पृथ्वी में पत्थर और चट्टानें उसे बंजर बनाती हैं, उसी प्रकार उसके मन में व्याप्त बंधन उसकी सृजन शक्ति को विकसित नहीं होने देती हैं।

धरती को जानने से कवि का तात्पर्य है कि धरती में पूरे संसार का पोषण करने की शक्ति है, लेकिन इसमें मौजूद पत्थर और चट्टानें उसे बंजर बना देती हैं। मनुष्य का मन इस पृथ्वी की तरह है यदि वह झूठे बंधन के जाल में फँस जाता है तो वह अपनी सृजन शक्ति को खो देता है। अतः मनुष्य को आत्मावलोकन करके अपनी सृजन शक्ति का विकास करना चाहिए।

**प्रश्न 6. ‘आधे-आधे गाने’ के माध्यम से कवि क्या कहना चाहता है?**

उत्तर - **आधे-आधे गाने** के माध्यम से कवि कहना चाहता है कि उनके द्वारा लिखा गया गीत अधूरा है। कवि मानव की शक्ति को अधूरी क्रियात्मक शक्ति बताता है। यह गीत तभी पूरा होगा जब मनुष्य अपने अंदर की खीज और ऊब बाहर निकाल कर अपने को उमंग और उल्लास से भर लेगा।

**बहुविकल्पीय प्रश्न**

**प्रश्न 1. 'तोड़ो' कविता के निम्नलिखित में से कौन सी शैली है ?**

1. रागात्मक शैली
2. उद्धोधन शैली
3. द्वेष्टात्मक शैली
4. उपर्युक्त में से कोई नहीं

**प्रश्न 2. कवि ने 'तोड़ो' कविता में क्या आह्वान किया है ?**

1. नवनिर्माण की भूमि के लिए चट्टानें तोड़ने का
2. ऊसर जमीन को गोड़ कर उपजाऊ बनाने का
3. मन में व्याप्त ऊब तथा खीज को तोड़कर नवसृजन का
4. उपर्युक्त में से कोई नहीं

**प्रश्न 3. 'तोड़ो' कविता का मुख्य भाव या प्रतिपाद्य क्या है ?**

1. नवसृजन या नव निर्माण के लिए प्रेरित करना
2. विध्वंस करने के लिए प्रेरित करना
3. जिंदगी में धन प्राप्ति करने की प्रेरणा
4. उपर्युक्त में से कोई नहीं

**बहुविकल्पीय प्रश्नों के उत्तर**

1. - 2
2. - 3
3. - 1